

REGIONAL NEWS UNIT
ALL INDIA RADIO, GUWAHATI

Date : 12-08-2024

Time : 1800 Hrs.

Assamese Evening Bulletin

অসমত ৰাজ্যসভাৰ দুখনকৈ আসন খালী হোৱাৰ পৰিপ্ৰেক্ষিতত আজি গুৱাহাটী মহানগৰীৰ কইনাধৰা ৰাজ্যিক অতিথিশালাত ৰাজ্যিক বিজেপিৰ নিৰ্বাচনী সমিতিৰ এখন গুৰুত্বপূৰ্ণ বৈঠক অনুষ্ঠিত হয়। মুখ্যমন্ত্ৰী হিমন্ত বিশ্ব শৰ্মা, কেন্দ্ৰীয় মন্ত্ৰী সৰ্বানন্দ সোণোৱাল, ৰাজ্যিক বিজেপিৰ সভাপতি ভৱেশ কলিতা, প্ৰভাৰী হৰিশ দ্বিবেদীকে ধৰি নিৰ্বাচনী সমিতিৰ অন্যান্য সদস্যসকলৰ উপস্থিতিত অনুষ্ঠিত বৈঠকত এই আসন দুখন সন্দৰ্ভত আলোচনা কৰা হয়। আলোচনাৰ অন্তত ৰাজ্যিক সভাপতি শ্ৰী কলিতাই সংবাদ মাধ্যমৰ আগত কয় যে ৰাজ্য সভাৰ দুয়োখন আসনৰ বাবে ১০ গৰাকী প্ৰাৰ্থীয়ে আবেদন জনাইছে। আলোচনাৰ অন্তত প্ৰাৰ্থীসকলৰ নাম দিল্লীলৈ প্ৰেৰণ কৰা হৈছে বুলি শ্ৰী কলিতাই জানিবলৈ দিয়ে। তেওঁ কয় যে ৰাজ্য সভাৰ আসন দুখনৰ বাবে প্ৰাৰ্থিত্ব প্ৰদানৰ ক্ষেত্ৰত ৰাষ্ট্ৰীয় সমিতি আৰু সংসদীয় ব'ৰ্ডে সিদ্ধান্ত ল'ব। উল্লেখযোগ্য যে এই আসন দুখনৰ বাবে ডাঃ ৰাজদীপ ৰয়, ৰূপম গোস্বামী, ড° প্ৰদীপ ঠাকুৰীয়া, ৰেখাৰাণী দাসবড়ো, মানৱ ডেকা, ৰামেশ্বৰ তেলী, মিছন ৰঞ্জন দাস, তপন গগৈ, অশোক ভট্টৰায় আৰু অনুপ সিং ৰাজপুৰোহিতে আবেদন দাখিল কৰিছে। ইপিনে, ৫ খন আসনৰ বাবে হ'বলগীয়া বিধানসভা উপ-নিৰ্বাচন সন্দৰ্ভত ৰাজ্যিক সভাপতিগৰাকীয়ে কয় যে বিহালী, ঢলাই আৰু চামগুৰি সমষ্টিত বিজেপিয়ে প্ৰাৰ্থিত্ব দিব। ইয়াৰ বিপৰীতে বঙাইগাঁৱত মিত্ৰ দল অসম গণ পৰিষদ আৰু চিডলীত ইউ পি পি এলৰ প্ৰাৰ্থী থাকিব বুলি তেওঁ কয়। শ্ৰী কলিতাই লগতে কয় যে উপ-নিৰ্বাচন আৰু সমাগত পঞ্চায়ত নিৰ্বাচন সন্দৰ্ভত বিতংকৈ আলোচনাৰ বাবে অহা ২৪ আগষ্টত বিজেপিৰ ক'ৰ কমিটীৰ এখন বৈঠক অনুষ্ঠিত হ'ব।

০০০০০০০০

সাংসদ তথা বিৰোধী দলৰ উপ-দলপতি গৌৰৱ গগৈয়ে শিৱসাগৰ জিলাত এটা পাৰপত্ৰ সেৱা কেন্দ্ৰ স্থাপনৰ বাবে দাবী জনাই কেন্দ্ৰীয় বৈদেশিক পৰিক্ৰমা মন্ত্ৰী ড° এছ জয়শংকৰলৈ পত্ৰ প্ৰেৰণ কৰিছে। সাংসদগৰাকীয়ে পত্ৰখনত কয় যে সম্প্ৰতি থকা পাৰপত্ৰ সেৱা কেন্দ্ৰকেইটা যথেষ্ট দুৰৈত থকা হেতুকে এই স্থানত এনে কেন্দ্ৰ এটা স্থাপন কৰাটো প্ৰয়োজনীয় হৈ পৰিছে। তদুপৰি ছাত্ৰ-ছাত্ৰী, বিভিন্ন পেছাদাৰী লোক আৰু ব্যৱসায়ীসকলৰ বাবে পাৰপত্ৰৰ সুবিধা লাভ কৰাটো সুচল হোৱাৰ ক্ষেত্ৰতো এই কেন্দ্ৰটোৱে সহায় কৰিব বুলি তেওঁ উল্লেখ কৰে। এই কেন্দ্ৰ প্ৰতিষ্ঠাই শিৱসাগৰবাসীকে সহায় কৰা নহয়, বৰং অঞ্চলটোৰ সৰ্বাংগীন বিকাশতো অবিহণা যোগাব বুলি তেওঁ উল্লেখ কৰে। এইক্ষেত্ৰত বিহিত ব্যৱস্থা ল'বলৈ সাংসদগৰাকীয়ে কেন্দ্ৰীয় মন্ত্ৰীগৰাকীক আহ্বান জনায়।

০০০০০০০

৭৮ সংখ্যক স্বাধীনতা দিৱস উপলক্ষে দেশৰ অন্যান্য অঞ্চলসমূহৰ লগতে ৰাজ্যৰ বিভিন্ন জিলাত ব্যাপক প্ৰস্তুতি চলাই থকা হৈছে। খানাপাৰাৰ পশু চিকিৎসা মহাবিদ্যালয় খেলপথাৰত আৰক্ষী বেটেলিয়ান, অৰ্ধ সামৰিক বাহিনী আৰু এন চি চিৰ দলে পেৰেড অনুশীলন অব্যাহত ৰাখিছে। কেইবাটাও উগ্ৰপন্থী সংগঠনে স্বাধীনতা দিৱস বৰ্জনৰ বাবে জনোৱা আহ্বানৰ পৰিপ্ৰেক্ষিতত গুৱাহাটী মহানগৰীত নিৰাপত্তা ব্যৱস্থা কটকটীয়া কৰি তোলা হৈছে। গুৱাহাটী ৰে'ল ষ্টেচনতো ৰে'ল সুৰক্ষা বাহিনীয়ে সতৰ্ক দৃষ্টি ৰাখিছে। আজি ৰে'ল সুৰক্ষা বাহিনীয়ে স্নিফাৰ ডগৰ সহায়ত ৰে'ল লাইনসমূহকে ধৰি বিভিন্ন স্থানত অভিযান চলায়। একে সময়তে অসম খাদী আৰু গ্ৰামোদ্যোগ ব'ৰ্ডে স্বাধীনতা দিৱসৰ লগত সংগতি ৰাখি প্ৰায় ছহেজাৰ জাতীয় পতাকা প্ৰস্তুত কৰি উলিয়াইছে। মহানগৰীৰ বিপণীসমূহত ত্ৰিৰংগ পতাকা উভৈনদী হৈ পৰা দেখা গৈছে।

হৰ ঘৰ ত্ৰিৰংগা অভিযানৰ অংশ হিচাপে মৰিগাঁও জিলাৰ বিদ্যালয়সমূহে কাইলৈৰ পৰা ১৫ আগষ্টলৈ ভাৰতৰ স্বাধীনতা সংগ্ৰামত শ্বহীদ হোৱা জিলাখনৰ তিনিজন ব্যক্তি হেমৰাম পাটৰ, গুণাভিৰাম বৰদলৈ আৰু তিলক ডেকাৰ জীৱন যাত্ৰাৰ প্ৰতি শ্ৰদ্ধাঞ্জলি জনাই বিশেষ কাৰ্যসূচীৰ আয়োজন কৰিছে। প্ৰশাসনে জাতীয় গৌৰৱ প্ৰসাৰিত কৰা

জিলাখনৰ বিভিন্ন প্ৰান্তৰ পৰা নিৰ্বাচন কৰা ৩০ গৰাকী ছাত্ৰ-ছাত্ৰীৰ দেশপ্ৰেম আৰু শিল্প প্ৰতিভা প্ৰদৰ্শন কৰাৰ উদ্দেশ্যে ভাৰুৱেল ব্যৱস্থাবে কাৰ্যসূচী হাতত লৈছে। এই কাৰ্যসূচীত দেশপ্ৰেমমূলক গীত পৰিৱেশন, দেশপ্ৰেমক বিষয়বস্তু হিচাপে লৈ নৃত্য তথা অভিনয় প্ৰদৰ্শন আদি অন্তৰ্ভুক্ত কৰা হৈছে। নগাঁও জিলা প্ৰশাসনৰ উদ্যোগত চহৰখনৰ ঐতিহ্যমণ্ডিত নেহৰুবাৰিৰ পৰা আজি ঘৰ ঘৰ তিৰংগা শীৰ্ষক শোভাযাত্ৰা উলিওৱা হয়। জিলাখনৰ আয়ুক্ত, আৰক্ষী অধীক্ষক সমন্বিতে কেইবাজনো চৰকাৰী বিষয়া, কৰ্মচাৰী, আৰক্ষী, অৰ্ধসামৰিক বাহিনীৰ লোকে এই শোভাযাত্ৰাত অংশগ্ৰহণ কৰে।

তামুলপুৰতো প্ৰশাসনৰ উদ্যোগত আজি ঘৰ ঘৰ তিৰংগা শীৰ্ষক সজাগতামূলক চাইকেল শোভাযাত্ৰা উলিওৱা হয়। স্থানীয় বিধায়ক জ্বলেন দৈমাৰী আৰু জিলাখনৰ আয়ুক্ত বিদ্যুৎ বিকাশ ভাগৱতীয়ে এই শোভাযাত্ৰা মুকলি কৰে।

ইপিনে ৰাষ্ট্ৰীয় নগৰীয়া জীৱিকা মিছনৰ উদ্যোগত হাইলাকান্দি এটা ত্ৰিৰংগ পতাকা বিক্ৰী কেন্দ্ৰ মুকলি কৰা হৈছে। হাইলাকান্দি পৌৰসভাৰ উদ্যোগত মুকলি কৰা এই বিক্ৰী কেন্দ্ৰটোত সুলভ মূল্যত পতাকা উপলভ্য কৰা হৈছে আৰু এই কেন্দ্ৰটো মহিলা আত্মসহায়ক গোটো পৰিচালনা কৰিছে। যোৰহাট জিলাতো উত্তৰ-পূব তিতাবৰ মণ্ডল আৰু তিতাবৰ নগৰ মণ্ডল সমিতিৰ সভাপতিসকলৰ উপস্থিতি হৰ ঘৰ তিৰংগা কাৰ্যসূচী সন্দৰ্ভত আলোচনা অনুষ্ঠিত হয়। ডিব্ৰুগড় জিলা প্ৰশাসনৰ উদ্যোগত আৰু জিলা ক্ৰীড়া বিভাগৰ সহযোগত আজি হৰ ঘৰ তিৰংগা কাৰ্যসূচীৰ লগত সংগতি ৰাখি চাইকেল শোভাযাত্ৰা উলিওৱা হয়। জিলাখনৰ আয়ুক্ত, সহকাৰী আয়ুক্তসকল তথা ক্ৰীড়া বিভাগৰ অন্যান্য বিষয়াবৰ্গই শোভাযাত্ৰাৰ আৰম্ভণিতে নিচা মুক্ত ভাৰত গঢ়াৰ সংকল্প গ্ৰহণ কৰে। মাজুলী জিলা আইন সেৱা প্ৰাধীকৰণে স্বাধীনতা দিৱস উপলক্ষে ছাত্ৰ-ছাত্ৰীসকলক উৎসাহিত কৰাৰ উদ্দেশ্যে আজিৰে পৰা জিলাখনৰ ২১খন উচ্চ মাধ্যমিক বিদ্যালয়ত ৰচনা আৰু চিত্ৰাংকণ প্ৰতিযোগিতাৰ আয়োজন কৰিছে। এই প্ৰতিযোগিতাসমূহ আইন সেৱা প্ৰাধীকৰণৰ অৰ্ধআইনী সেৱকসকলৰ সহযোগত অনুষ্ঠিত কৰা হৈছে।

তিনিচুকীয়া জিলাতো স্বাধীনতা দিৱসৰ প্ৰাক্ক্ষণত নিৰাপত্তা ব্যৱস্থা কটকটীয়া কৰি তোলা হৈছে। অসম-অৰুণাচল সীমান্তত কূটাঘাটৰ লক্ষ্যৰে উগ্ৰপন্থী সংগঠনৰ সদস্যই বাহৰ পাতিছে বুলি খবৰ পোৱাৰ পৰিপ্ৰেক্ষিতত সেনা তথা আৰক্ষী সপ্তম হৈ পৰিছে। অসম-অৰুণাচল সীমান্তৰ বনাঞ্চলত অসম আৰক্ষীৰ ব্যাপক অভিযান অব্যাহত ৰাখিছে।

০০০০০০০০

অসম চৰকাৰে মহাবীৰ লাচিত বৰফুকনৰ বীৰত্বৰ গাঁথা বিশ্বৰ বিভিন্ন প্ৰান্তৰ জনসাধাৰণৰ মাজলৈ লৈ যোৱাৰ উদ্দেশ্যে এখন তথ্য চিত্ৰ নিৰ্মাণৰ বাবে আজি প্ৰসাৰ ভাৰতীৰ সৈতে এখন বুজাবুজিৰ চুক্তিত স্বাক্ষৰ কৰে। এই তথ্য চিত্ৰখনত ৫২ টা খণ্ড থাকিব। এই উপলক্ষে আজি আয়োজিত অনুষ্ঠানত মুখ্যমন্ত্ৰী হিমন্ত বিশ্ব শৰ্মাই কয় যে তথ্যচিত্ৰখনৰ জৰিয়তে মহাবীৰগৰাকীৰ বীৰত্বৰ কাহিনী দেশৰ প্ৰতিটো প্ৰান্তৰ লোকৰ মাজত প্ৰচাৰ কৰাৰ উদ্দেশ্যে এই পদক্ষেপ লোৱা হৈছে। এই তথ্যচিত্ৰখন দূৰদৰ্শন আৰু ইয়াৰ অ' টি টি চেনেলসমূহৰ জৰিয়তে সম্প্ৰচাৰ কৰা হ'ব। তথ্যচিত্ৰখন নিৰ্মাণত কেন্দ্ৰ আৰু ৰাজ্য চৰকাৰে ১০ কোটিকৈ মুঠ ২০ কোটি টকা ব্যয় কৰিব। আজিৰ অনুষ্ঠানত দূৰদৰ্শনৰ উপ-সঞ্চালকপ্ৰধান অমিত কুমাৰ আৰু ৰাজ্যৰ সাংস্কৃতিক পৰিক্ৰমা বিভাগৰ সঞ্চালক মীনাক্ষি দাস নাথৰ উপস্থিতিত এই চুক্তি স্বাক্ষৰ কৰা হয়। অনুষ্ঠানত দূৰদৰ্শনৰ সঞ্চালকপ্ৰধান কাঞ্চন প্ৰসাদো উপস্থিত থাকে।

০০০০০০

মাজুলী জিলাৰ আয়ুক্ত ড° কাৰ্বেৰী বি শৰ্মাৰ উপস্থিতিত আজি জিলা প্ৰশাসনৰ সকলো বিষয়া-কৰ্মচাৰীয়ে নিচামুক্ত ভাৰত অভিযানৰ অধীনত সংকল্প গ্ৰহণ কৰে। তেওঁলোকে ভাৰতক নিচামুক্ত ৰাষ্ট্ৰ হিচাপে গঢ়ি তোলাৰ ক্ষেত্ৰত প্ৰতিগৰাকী নাগৰিকৰ সহযোগিতাৰ বিষয়ে উল্লেখ কৰে। ইয়াৰ সমান্তৰালকৈ জিলাখনৰ কেইবাটাও কাৰ্যালয় তথা প্ৰতিষ্ঠান যেনে - মাজুলী জিলা পৰিষদ, ৰাজহ চক্ৰ বিষয়াৰ কাৰ্যালয়, পশুপালন আৰু পশু চিকিৎসা বিষয়াৰ কাৰ্যালয়, জনস্বাস্থ্য কাৰিকৰী বিষয়াৰ কাৰ্যালয় আদিত নিচামুক্ত ভাৰতৰ সংকল্প গ্ৰহণ কৰা হয়।

০০০০০০০

সমাপ্ত